



Gabra tal-ġurisprudenza

SENTENZA TAL-QORTI TAL-ĠUSTIZZJA (L-Ewwel Awla)

15 ta' Lulju 2021*

“Rinviju għal deċiżjoni preliminari – Kooperazzjoni ġudizzjarja f'materji ċivili – Liġi applikabbli għall-obbligi kuntrattwali – Regolament (KE) Nru 593/2008 – Artikoli 3 u 8 – Liġi magħżula mill-partijiet – Kuntratti individwali ta' impjieg – Haddiema li jwettqu xogħolhom f'diversi Stati Membri – Ezistenza ta' rabta eqreb ma' pajjiż li ma huwiex dak li fih jew li minnu l-haddiem iwettaq abitwalment xogħlu jew dak li fih jinsab l-istabbiliment li impjega lill-haddiem – Kuncett ta' 'dispożizzjonijiet li ma jistgħux jiġu dderogati bi ftehim' – Salarju minimu”

Fil-Kawzi magħquda C-152/20 u C-218/20,

li għandhom bħala suġġett żewġ talbiet għal deċiżjoni preliminari skont l-Artikolu 267 TFUE, imressqa mit-Tribunalul Mureş (il-Qorti tal-Kontea ta' Mureş, ir-Rumanija), permezz ta' deċiżjonijiet tal-1 ta' Ottubru u tal-10 ta' Ottubru 2019, li waslu fil-Qorti tal-Ġustizzja fit-30 ta' Marzu u fis-27 ta' Mejju 2020, fil-proċeduri

DG,

EH

vs

SC Gruber Logistics SRL (C-152/20),

u

Sindicatul Lucrătorilor din Transporturi, TD,

vs

SC Samidani Trans SRL (C-218/20),

IL-QORTI TAL-ĠUSTIZZJA (L-Ewwel Awla),

komposta minn J.-C. Bonichot, President tal-Awla, L. Bay Larsen, C. Toader, M. Safjan (Relatur) u N. Jääskinen, Imħallfin,

Avukat Ġenerali: M. Campos Sánchez-Bordona,

Registratur: A. Calot Escobar,

* Lingwa tal-kawża: ir-Rumen.

wara li rat il-proċedura bil-miktub,

wara li kkunsidrat l-osservazzjonijiet ipprezentati:

- għall-Gvern Rumien, minn E. Gane u L. Lițu, bħala aġenti,
- għall-Gvern Finlandiż, minn M. Pere, bħala aġent,
- għall-Kummissjoni Ewropea, inizjalment minn M. Wilderspin u M. Carpus Carcea, sussegwentement minn din tal-aħħar, bħala aġenti,

wara li semgħet il-konkluzjonijiet tal-Avukat Ġenerali, ipprezentati fis-seduta tat-22 ta' April 2021,

tagħti l-preżenti

Sentenza

- 1 It-talbiet għal deċiżjoni preliminari jirrigwardaw l-interpretazzjoni tal-Artikoli 3 u 8 tar-Regolament (KE) Nru 593/2008 tal-Parlament Ewropew u tal-Kunsill tas-17 ta' Ġunju 2008 dwar il-liġi applikabbli għall-obbligazzjonijiet kuntrattwali (Ruma I) (ĠU 2008, L 177, p. 6, u rettifika fil-ĠU 2009, L 309, p. 87) (iktar 'il quddiem ir-“Regolament Ruma I”).
- 2 Dawn it-talbiet tressqu fil-kuntest ta' tilwimiet bejn xufiera ta' trakkijiet Rumieni u l-persuni li jimpjegawhom, kumpanniji kummerċjali stabbiliti fir-Rumanija, dwar l-ammont tar-remunerazzjoni tagħhom.

Il-kuntest ġuridiku

Id-dritt tal-Unjoni

- 3 Il-premessi 11, 23 u 35 tar-Regolament Ruma I jistipulaw:
 - “(11) Il-libertà tal-partijiet li jagħzlu l-liġi applikabbli għandha tkun parti ewlenija mis-sisien tas-sistema tar-regoli tal-konflitt tal-liġijiet fil-materja ta' l-obbligazzjonijiet kuntrattwali.
 - [...]
 - (23) Fir-rigward ta' kuntratti konkluzi ma' partijiet kunsidrati bħala aktar dgħajfa, huwa xieraq li jiġu protetti permezz ta' regoli ta' konflitt li huma aktar favorevoli għall-interessi tagħhom mir-regoli ġenerali.
 - [...]
 - (35) L-impjegat m'għandux ikun miċhud mill-protezzjoni mogħtija lilo minn dispożizzjonijiet li ma jistgħux jiġu derogati bi ftehim jew li jistgħu biss jiġu derogati għall-benefiċċju tiegħu.”

4 L-Artikolu 3 ta' dan ir-regolament jipprovdi:

“1. Kuntratt għandu jkun regolat mil-liġi magħżula mill-partijiet. L-għażla għandha ssir espressament jew tkun manifestata b'mod ċar permezz tat-termini tal-kuntratt jew taċ-ċirkostanzi tal-każ. Bl-għażla tagħhom, il-partijiet jistgħu jagħzlu l-liġi applikabbli għat-totalità jew għal parti biss tal-kuntratt.

2. Il-partijiet jistgħu jiftiehm u f'kull mument li jissuġġettaw il-kuntratt għal liġi diversa minn dik li precedentement kienet tirregolah, kemm jekk bħala riżultat ta' għażla precedenti taht dan l-Artikolu kif ukoll bħala riżultat ta' dispożizzjonijiet oħra ta' dan ir-Regolament. Kwalunkwe bidla, fir-rigward tal-liġi applikabbli, li ssir wara l-konklużjoni tal-kuntratt, m'għandhiex tippregudika l-validità formali tal-kuntratt taht l-Artikolu 11 jew tincidi fuq id-drittijiet ta' persuni terzi.

3. Fejn l-elementi l-oħra kollha rilevanti għas-sitwazzjoni fil-hin ta' l-għażla jinsabu f'pajjiż divers mill-pajjiż li tiegħu intgħazlet il-liġi, l-għażla tal-partijiet m'għandhiex tippregudika l-applikazzjoni ta' dispożizzjonijiet tal-liġi, ta' dak il-pajjiż l-ieħor, li ma jistgħux jiġu derogati bi ftehim.

4. Fejn l-elementi l-oħra kollha li jkunu rilevanti għas-sitwazzjoni fil-hin ta' l-għażla jinsabu f'wieħed jew aktar Stati Membri, l-għażla tal-partijiet tal-liġi applikabbli diversa minn dik ta' Stat Membru m'għandhiex tippregudika l-applikazzjoni ta' dispożizzjonijiet tal-liġi Komunitarja, fejn xieraq, kif implimentati fl-Istat Membru tal-forum, li ma jistgħux jiġu derogati bi ftehim.

5. L-eżistenza u l-validità tal-kunsens tal-partijiet fir-rigward ta' l-għażla tal-liġi applikabbli għandhom jiġu determinati skond id-dispożizzjonijiet ta' l-Artikoli 10, 11 u 13.”

5 Skont l-Artikolu 8 tal-imsemmi regolament:

“1. Kuntratt individwali ta' impjieg għandu jkun regolat mil-liġi magħżula mill-partijiet skond l-Artikolu 3. Madankollu, tali għażla ma tistax twassal li ċcaħhad l-impjegat mill-protezzjoni mogħtija lilu permezz ta' dispożizzjonijiet li ma jistgħux jiġu derogati bi ftehim taht il-liġi li, fin-nuqqas ta' għażla, kienet tkun applikabbli skond il-paragrafi 2, 3 u 4 ta' dan l-Artikolu.

2. Sa fejn il-liġi applikabbli għall-kuntratt individwali ta' l-impjieg ma ntgħazlitx mill-partijiet, il-kuntratt għandu jkun regolat mil-liġi tal-pajjiż li fih jew, fin-nuqqas ta' dan, li minnu l-impjegat abitwalment jeżercita l-impjieg tiegħu fl-eżekuzzjoni tal-kuntratt. Il-pajjiż li fih ix-xogħol abitwalment jitwettaq m'għandux jitqies li nbidel jekk il-persuna tiġi impjegata temporanjament f'pajjiż ieħor.

3. Fejn il-liġi applikabbli ma tkunx tista' tiġi determinata skond il-paragrafu 2, il-kuntratt għandu jkun regolat mil-liġi tal-pajjiż fejn ikun jinsab in-negozju li fih ġie impjegat.

4. Fejn mit-totalità taċ-ċirkostanzi jirriżulta li l-kuntratt ta' impjieg ikun aktar marbut ma' pajjiż divers minn dak indikat fil-paragrafu 2 jew [3], għandha tapplika l-liġi ta' dak il-pajjiż l-ieħor.”

Id-dritt Rumien

- 6 L-Artikolu 2(1) tal-Ordinul ministrului muncii și solidarității sociale nr. 64 pentru aprobarea modelului-cadre al contractului individual de muncă (id-Digriet Nru 64 tal-Ministru għax-Xogħol u għas-Solidarjetà Soċjali li Japprova l-Kuntratt-Qafas tal-Kuntratt Individwali tax-Xogħol) tat-28 ta' Frar 2003 (Monitorul Oficial al României, Nru 139 tal-4 ta' Marzu 2003, iktar 'il quddiem id-“Digriet Nru 64/2003”), kien ifformulat kif ġej:

“Il-kuntratt individwali ta' impjegat konkluz bejn il-persuna li timpjega u l-impjegat għandu jinkludi b'mod obligatorju l-elementi li jinsabu fil-kuntratt-qafas.”

- 7 Il-kuntratt-qafas imsemmi fl-Artikolu 2(1) ta' dan id-digriet, li jinsab fl-anness tiegħu, kien jipprevedi, fit-Taqsima N tiegħu:

“Id-dispożizzjonijiet ta' dan il-kuntratt individwali ta' impjegat huma kkompletati bid-dispożizzjonijiet tal-[Legea Nru. 53/2003 - Codul muncii (il-Liġi Nru 53/2003 dwar il-Kodiċi tax-Xogħol), tal-24 ta' Jannar 2003 (Monitorul Oficial al României, Nru 72 tal-5 ta' Frar 2003),] u minn dawk tal-ftehim kollettiv applikabbli [...]”

Il-kawzi prinċipali u d-domandi preliminari

Il-Kawża C-152/20

- 8 It-tilwima fil-proċeduri prinċipali fil-Kawża C-152/20 tirrigwarda r-remunerazzjoni ta' żewġ xufiera ta' trakkijiet Rumeni, DG u EH, li kienu impjegati mill-kumpannija SC Gruber Logistics SRL. Il-kuntratti individwali ta' impjegat tagħhom, redatti kemm bil-lingwa Rumena kif ukoll bil-lingwa Taljana, kienu jipprevedu li l-klawzoli li jinsabu f'dawn il-kuntratti kienu kkompletati bid-dispożizzjonijiet tal-Liġi Nru 53/2003. Barra minn hekk, l-imsemmija kuntratti kienu jipprevedu li t-tilwimiet relatati magħhom kienu jaqgħu taħt qorti b'għurisidizzjoni *ratione materiae* u *ratione loci*. Fir-rigward tal-post tax-xogħol, il-kuntratti kienu jipprevedu li “ix-xogħlijiet [kellhom] jitwettqu (fis-sezzjoni/fil-workshop/fl-uffiċċju/fid-dipartiment) tal-garaxx tal-kumpannija/tal-post tal-eżercizzju tal-attività/ta' post ieħor ta' attività, fil-komun ta' Oradea [(ir-Rumanija)] u konformement mad-delegazzjonijiet/kollokamenti fl-uffiċċji jew fil-postijiet ta' eżercizzju tal-attivitajiet tal-klijenti, tal-fornituri attwali u futuri, fi kwalunkwe indirizz fit-territorju nazzjonali jew barra mill-pajjiż fejn il-vettura użata mill-impjegat fl-eżercizzju tal-funzjonijiet tiegħu tkun ukoll meħtieġa jew u fi kwalunkwe post ieħor fejn l-impjegat jeżercita attivitajiet ta' trasport”.
- 9 DG u EH ressqu lil SC Gruber Logistics quddiem it-Tribunalul Mureș (il-Qorti tal-Kontea ta' Mureș, ir-Rumanija) sabiex din il-kumpannija tiġi kkundannata tħallas id-differenza bejn is-salarji effettivament rċevuti u s-salarji minimi li għalihom, fil-fehma tagħhom, huma kien ikollhom dritt skont il-leġiżlazzjoni Taljana dwar is-salarju minimu fis-settur tat-trasport bit-triq, fejn dan is-salarju huwa stabbilit mill-ftehim kollettiv tas-settur tat-trasport fl-Italja.
- 10 DG u EH isostnu li l-leġiżlazzjoni Taljana dwar is-salarju minimu hija applikabbli għall-kuntratti individwali ta' impjegat tagħhom skont l-Artikolu 8 tar-Regolament Ruma I. Għalkemm dawn il-kuntratti kienu ġew konkluzi fir-Rumanija, huwa fl-Italja li huma kienu abitwalment eżercitaw il-funzjonijiet tagħhom. Huma jsostnu li l-post li minnu wettqu l-funzjonijiet tagħhom, minn fejn irċewew l-istruzzjonijiet tagħhom u fejn huma reġgħu ġew lura fi tmiem il-missjonijiet tagħhom

kien jinsab fl-Italja. Barra minn hekk, il-parti l-kbira tax-xogħlijiet ta' trasport tagħhom twettqu fl-Italja. Fid-dawl tas-sentenza tal-15 ta' Marzu 2011, Koelzsch (C-29/10, EU:C:2011:151), DG u EH isostnu li huma għandhom dritt għas-salarju minimu applikabbli fl-Italja.

- 11 Skont SC Gruber Logistics, DG u EH kienu jaħdmu għan-nom tagħha abbord trakkijiet irregistrati fir-Rumanija u fuq il-baži ta' liċenzji ta' trasport maħruġa skont il-leġizlazzjoni Rumena applikabbli, peress li l-istruzzjonijiet kollha mogħtija minn SC Gruber Logistics u l-attività ta' DG u ta' EH kienu organizzati fir-Rumanija. Konsegwentement, din il-kumpannija ssostni li l-kuntratti ta' impjegat inkwistjoni fil-kawża prinċipali għandhom ikunu suġġetti għal-leġizlazzjoni Rumena.
- 12 F'dawn iċ-ċirkustanzi, it-Tribunalul Mureş (il-Qorti tal-Kontea ta' Mureş), iddeċidiet li tissospendi l-proċeduri quddiemha u li tagħmel lill-Qorti tal-Ġustizzja d-domandi preliminari li ġejjin:
 - “1) L-Artikolu 8 tar-Regolament [Ruma I] għandu jiġi interpretat fis-sens li l-għażla tal-liġi applikabbli għall-kuntratt ta' xogħol individwali teskludi l-applikazzjoni tal-liġi tal-pajjiż li fih l-impjegat normalment ikun eżercita l-attività tiegħu jew [li] l-eżistenza tal-għażla tal-liġi applikabbli teskludi l-applikazzjoni tat-tieni sentenza tal-Artikolu 8(l) ta' dan ir-regolament?
 - 2) L-Artikolu 8 tar-Regolament [Ruma I] għandu jiġi interpretat fis-sens li s-salarju minimu applikabbli fil-pajjiż li fih l-impjegat normalment ikun eżercita l-attività tiegħu huwa dritt li jaq' fil-kamp ta' applikazzjoni ta' 'dispożizzjonijiet li ma jistgħux jiġu dderogati bi ftehim taht il-liġi li, fin-nuqqas ta' għażla, kienet tkun applikabbli [...]', fis-sens tat-tieni sentenza tal-Artikolu 8(1) ta' dan ir-regolament?
 - 3) L-Artikolu 3 tar-Regolament [Ruma I] għandu jiġi interpretat fis-sens li jipprekludi li l-indikazzjoni fil-kuntratt ta' xogħol individwali tad-dispożizzjonijiet tal-Codul muncii (il-Kodiċi tax-Xogħol, ir-Rumanija) huwa ekwivalenti għall-għażla tal-liġi Rumena, f'sitwazzjoni fejn huwa magħruf li fir-Rumanija [l-inkluzjoni ta'] din il-klawżola dwar l-għażla [tal-liġi Rumena] fil-[...] kuntratt ta' xogħol individwali [hija obligu legali]? Fi kliem ieħor, l-Artikolu 3 tar-Regolament [Ruma I] għandu jiġi interpretat fis-sens li jipprekludi regoli u prattiki nazzjonali li jinkludu l-obbligu dwar l-għażla tal-liġi [nazzjonali] fil-kontenut tal-kuntratt ta' xogħol individwali?”

Il-Kawża C-218/20

- 13 It-tilwima fil-proċeduri prinċipali fil-Kawża C-218/20 tirrigwarda l-liġi applikabbli għar-remunerazzjoni ta' xufier ta' trakk Rumena, DT, impjegat mill-kumpannija Rumena SC Samidani Trans SRL. DT eżercita l-attività tiegħu esklużivament fil-Ġermanja.
- 14 Il-kuntratt individwali ta' impjegat ta' DT kien jinkludi klawżola li kienet tipprevedi li l-istipulazzjonijiet ta' dan il-kuntratt kienu kkompletati bid-dispożizzjonijiet tal-Liġi Nru 53/2003. Barra minn hekk, dan kien jinkludi klawżola li tispesifika li t-tilwim relatat mal-imsemmi kuntratt ta' impjegat kellu jiġi rizolt mill-qorti b'għurisidizzjoni *ratione materiae* u *ratione loci*.

- 15 Dan l-istess kuntratt ta' impjeg, ma kienx isemmi b'mod espliċitu l-post fejn il-ħaddiem kien ser jeżerċita l-attività tiegħu. DT issostni li l-post minn fejn wettaq il-kompiti tiegħu u minn fejn irċieva l-istruzzjonijiet tiegħu kien il-Ġermanja. Barra minn hekk, it-trakkijiet li huwa kien juża kienu stazzjonati l-Ġermanja u l-missjonijiet ta' trasport li kien wettaq kienu saru ġewwa fruntieri Ġermaniżi.
- 16 Permezz ta' rikors ipprezentat quddiem il-qorti tar-rinviju, is-Sindicatul Lucrătorilor din Transporturi (is-Sindakat tal-Ħaddiema tas-Settur tat-Trasport, ir-Rumanija), sindakat li DT huwa membru tiegħu, talab f'isem u għan-nom ta' DT li SC Samidani Trans tiġi kkundannata tħallas lil DT id-differenza bejn il-pagi li huwa effettivament irċieva u s-salarju minimu li kien ikollu dritt għalih skont id-dritt Ġermaniż dwar is-salarju minimu. Barra minn hekk, dan is-sindikat isostni li DT għandu d-dritt għall-ħlas tas-salarji korrispondenti għat-"tlettax" u l-"erbatax"-il xahar previsti mil-leġiżlazzjoni Ġermaniża.
- 17 Dan is-sindakat isostni li l-liġi Ġermaniża dwar is-salarju minimu hija applikabbli għall-kuntratt ta' impjeg ta' DT skont l-Artikolu 8 tar-Regolament Ruma I. Minkejja li l-kuntratt individwali ta' impjeg tiegħu ġie konkluż fir-Rumanija, huwa fil-Ġermanja li DT kien abitwalment eżerċita l-funzjonijiet tiegħu. Fid-dawl tas-sentenza tal-15 ta' Marzu 2011, Koelzsch (C-29/10, EU:C:2011:151), DT għandu għaldaqstant dritt għas-salarju minimu previst mil-leġiżlazzjoni Ġermaniża.
- 18 SC Samidani Trans tikkontesta din id-dikjarazzjoni u ssostni li l-partijiet għall-kuntratt ta' xogħol inkwistjoni fil-kawża prinċipali stabbilixxew speċifikament li l-leġiżlazzjoni applikabbli għall-kuntratt individwali ta' impjeg kellha tkun id-dritt tax-xogħol Rumenu.
- 19 F'dawn iċ-ċirkustanzi, it-Tribunalul Mureş (il-Qorti tal-Kontea ta' Mureş), iddeċidiet li tissospendi l-proċeduri quddiemha u li tagħmel lill-Qorti tal-Ġustizzja d-domandi preliminari li ġejjin:
- 1) Interpretazzjoni tal-Artikolu 8 tar-Regolament [Ruma I]: l-għażla tal-liġi applikabbli għall-kuntratt ta' xogħol individwali teskludi l-applikazzjoni tal-liġi tal-pajjiż li fih l-impjegat normalment ikun eżerċita l-attività tiegħu jew l-eżistenza tal-għażla tal-liġi applikabbli teskludi l-applikazzjoni tat-tieni sentenza tal-Artikolu 8(1) ta' dan ir-regolament?
 - 2) Interpretazzjoni tal-Artikolu 8 tar-Regolament [Ruma I]: is-salarju minimu applikabbli fil-pajjiż li fih l-impjegat normalment ikun eżerċita l-attività tiegħu huwa dritt li jaqa' fil-kamp ta' applikazzjoni ta' 'dispożizzjonijiet li ma jistgħux jiġu dderogati bi ftehim taht il-liġi li, fin-nuqqas ta' għażla, kienet tkun applikabbli [...]', fis-sens tat-tieni sentenza tal-Artikolu 8(1) ta' dan ir-regolament?
 - 3) Interpretazzjoni tal-Artikolu 3 tar-Regolament [Ruma I]: l-indikazzjoni fil-kuntratt ta' xogħol individwali tad-dispożizzjonijiet tal-Codul muncii (il-Kodiċi tax-Xogħol, ir-Rumanija) huwa ekwivalenti għall-għażla tal-liġi Rumena, f'sitwazzjoni fejn huwa magħruf li fir-Rumanija l-persuna li timpjega tiddetermina l-kontenut tal-kuntratt ta' xogħol individwali?"

Fuq id-domandi preliminari

Fuq l-ewwel u t-tieni domanda fil-Kawzi C-152/20 u C-218/20

- 20 Permezz tal-ewwel u tat-tieni domanda fil-Kawzi C-152/20 u C-218/20, li għandhom jiġu eżaminati flimkien, il-qorti tar-rinviju essenzjalment tistaqsi jekk l-Artikolu 8 tar-Regolament Ruma I għandux jiġi interpretat fis-sens li, meta l-liġi li tirregola l-kuntratt individwali ta' impjeg tkun intgħażlet mill-partijiet f'dan il-kuntratt, u meta din tkun differenti minn dik applikabbli skont il-paragrafi 2, 3 jew 4 ta' dan l-artikolu, hemm lok li tiġi eskluża l-applikazzjoni ta' din tal-aħħar u, jekk dan ikun il-każ, sa liema punt.
- 21 Preliminarjament, għandu jiġi kkonstatat li mid-deċizjonijiet tar-rinviju ma jirriżultax jekk ix-xufiera tat-trakkijiet inkwistjoni fil-kawża prinċipali humiex haddiema kkollokati, fis-sens tad-Direttiva 96/71/KE tal-Parlament Ewropew u tal-Kunsill tas-16 ta' Diċembru 1996 dwar l-istazzjonar ta' haddiema fil-qafas ta' prestazzjoni ta' servizzi (ĠU Edizzjoni Speċjali bil-Malti, Kapitolu 5, Vol. 2, p. 431 u rettifika fil-ĠU 2015, L 16, p. 66), jew haddiema li, mingħajr ma għandhom din il-kwalità, abitwalment iwettqu l-attività tagħhom f'pajjiż li ma huwiex dak tas-sede tal-persuna li timpjega. Sa fejn hija l-qorti tar-rinviju li għandha tistabbilixxi ċ-ċirkustanzi fattwali tal-kawzi li hija għandha quddiemha, id-domandi ta' din il-qorti ser jiġu analizzati esklużivament fid-dawl tar-Regolament Ruma I.
- 22 L-Artikolu 8 tar-Regolament Ruma I jistabbilixxi regoli speċjali ta' kunflitt tal-liġijiet dwar il-kuntratt individwali ta' impjeg li japplikaw meta, fl-eżekuzzjoni ta' tali kuntratt, ix-xogħol jiġi pprovdut f'mill-inqas Stat li ma jkunx dak tal-liġi magħżula.
- 23 Dan l-artikolu jipprevedi, fil-paragrafu 1 tiegħu, li l-kuntratt individwali ta' impjeg huwa rregolat mil-liġi magħżula mill-partijiet skont l-Artikolu 3 ta' dan ir-regolament u li din l-għażla ma tistax twassal sabiex il-haddiem jiċcaħhad mill-protezzjoni mogħtija lill-mid-dispożizzjonijiet li ma jistgħux jiġu dderogati bi ftehim skont il-liġi li tkun applikabbli għall-kuntratt fl-assenza ta' tali għażla, skont il-paragrafi 2, 3 u 4 tal-imsemmi artikolu.
- 24 Jekk dawn id-dispożizzjonijiet joffru lill-utent ikkonċernat protezzjoni aħjar minn dawk tal-liġi magħżula, dawn jipprevalu fuqhom filwaqt li, kif enfasizza l-Avukat Ġenerali fil-punt 43 tal-konklużjonijiet tiegħu, il-liġi magħżula tibqa' applikabbli għall-bqija tar-relazzjoni kuntrattwali.
- 25 F'dan ir-rigward, għandu jiġi rrilevat li l-Artikolu 8(2) tar-Regolament Ruma I jirreferi għal-liġi tal-pajjiż li fih jew, fin-nuqqas ta' dan, li minnu l-haddiem abitwalment iwettaq ix-xogħol tiegħu fl-eżekuzzjoni tal-kuntratt ta' xogħol.
- 26 L-Artikolu 8 ta' dan ir-regolament huwa għaldaqstant intiż li jiggarantixxi, sa fejn huwa possibbli, l-osservanza tad-dispożizzjonijiet li jiżguraw il-protezzjoni tal-haddiem previsti mid-dritt tal-pajjiż li fih huwa jeżerċita l-attivitajiet professjonali tiegħu (ara, f'dan is-sens, is-sentenza tat-18 ta' Ottubru 2016, Nikiforidis, C-135/15, EU:C:2016:774, punt 48 u l-ġurisprudenza ċċitata).
- 27 Hekk kif irrileva l-Avukat Ġenerali fil-punt 44 tal-konklużjonijiet tiegħu, l-applikazzjoni korretta tal-Artikolu 8 tar-Regolament Ruma I timplika konsegwentement, fl-ewwel lok, li l-qorti nazzjonali tidentifika l-liġi li kienet tkun applikabbli fl-assenza ta' għażla u tiddetermina, skont din tal-aħħar, ir-regoli li ma jistgħux jiġu dderogati bi ftehim u, fit-tieni lok, li din il-qorti tqabbel

il-livell ta' protezzjoni li minnu jibbenefika l-haddiem bis-sahha ta' dawn ir-regoli ma' dak previst mil-liġi magħzula mill-partijiet. Jekk il-livell previst mill-imsemmija regoli jiżgura protezzjoni aħjar, hemm lok li jiġu applikati dawn l-istess regoli.

- 28 Fil-każ inezami, il-qorti tar-rinviju tidher li tqis li, minhabba l-postijiet fejn ix-xufiera inkwistjoni fil-kawża prinċipali abitwalment wettqu xogħolhom, ċerti dispożizzjonijiet tal-liġi Taljana u tal-liġi Germaniża dwar is-salarju minimu jistgħu, skont l-Artikolu 8(1) tar-Regolament Ruma I, japplikaw minflok il-liġi Rumena magħzula mill-partijiet għall-kuntratti ta' xogħol inkwistjoni fil-kawża prinċipali.
- 29 Fir-rigward tal-kwistjoni dwar jekk tali regoli jikkostitwixxux dispożizzjonijiet li ma jistgħux jiġu dderogati bi ftehim fis-sens ta' din id-dispożizzjoni, għandu jiġi rrilevat li mill-kliem stess tal-imsemmija dispożizzjoni jirriżulta li din il-kwistjoni għandha tiġi evalwata skont il-liġi li kienet tkun applikabbli fin-nuqqas ta' għażla. Il-qorti tar-rinviju għandha għalhekk hija stess tinterpreta r-regola nazzjonali inkwistjoni.
- 30 Għandu jiġi ppreċiżat ukoll li, fl-assenza ta' kriterji fir-Regolament Ruma I li jippermettu li jiġi ddeterminat jekk regola nazzjonali tikkostitwixxix dispożizzjoni jew liġi, fis-sens tal-Artikolu 8(1) ta' dan ir-regolament, meta minn dritt nazzjonali jirriżulta li regoli li jinsabu fi ftehim li ma jaqgħux neċessarjament taht il-qasam tal-liġi għandhom natura imperattiva, hija l-qorti li għandha tosserva din l-għażla anki jekk tkun differenti minn dik magħmula mid-dritt nazzjonali tagħha.
- 31 Għal dak li jirrigwarda speċifikament regoli dwar is-salarju minimu tal-pajjiż fejn l-impjegat abitwalment jeżerċita l-attività tiegħu dawn jistgħu, bħala prinċipju, jiġu kklassifikati bħala "dispożizzjonijiet li ma jistgħux jiġu derogati bi ftehim taht il-liġi li, fin-nuqqas ta' għażla, kienet tkun applikabbli", fis-sens tal-Artikolu 8(1) tar-Regolament Ruma I, hekk kif irrileva l-Avukat Ġenerali fil-punti 72 u 107 tal-konklużjonijiet tiegħu.
- 32 Fid-dawl tal-kunsiderazzjonijiet preċedenti, ir-risposta għall-ewwel u għat-tieni domanda fil-Kawzi C-152/20 u C-218/20 għandha tkun li l-Artikolu 8(1) tar-Regolament Ruma I għandu jiġi interpretat fis-sens li, meta l-liġi li tirregola l-kuntratt individwali ta' impjieg tkun intgħazlet mill-partijiet f'dan il-kuntratt, u meta din tkun differenti minn dik applikabbli skont il-paragrafi 2, 3 jew 4 ta' dan l-artikolu, hemm lok li tiġi eskluża l-applikazzjoni ta' din il-liġi tal-aħħar, bl-eċċezzjoni ta' "dispożizzjonijiet li ma jistgħux jiġu derogati bi ftehim", taht dik il-liġi, fis-sens tal-Artikolu 8(1) ta' dan ir-regolament, li tahtu jistgħu, fil-prinċipju, jaqgħu r-regoli dwar is-salarju minimu.

Fuq it-tielet domanda fil-Kawzi C-152/20 u C-218/20

- 33 Preliminarjament, għandu jiġi rrilevat li peress li l-Qorti tal-Ġustizzja għandha ġurisdizzjoni sabiex tislet mill-elemeneti kollha pprovdu ti mill-qorti tar-rinviju, u b'mod partikolari mill-motivazzjoni tad-deċiżjoni tar-rinviju, il-punti ta' liġi tal-Unjoni li jehtiegu jiġu interpretati b'teħid inkunsiderazzjoni tas-sugġett tal-kawża (ara, f'dan is-sens, is-sentenza tat-22 ta' April 2021, Profi Credit Slovakia, C-485/19, EU:C:2021:313, punt 50 u l-ġurisprudenza ċċitata), hemm lok li t-tielet domanda fil-kawzi prezenti tinftiehem bħala intiża għall-Artikolu 8 tar-Regolament Ruma I.

- 34 Fil-fatt, minkejja li f'dawn id-domandi l-qorti tar-rinviju ssemmi r-regola ġenerali li tinsab fl-Artikolu 3 ta' dan ir-regolament, għandu jiġi rrilevat li, kif tfakkar fil-punt 22 ta' din is-sentenza, l-imsemmi Artikolu 8 jinkludi regoli speċjali ta' kunflitt tal-liġijiet dwar il-kuntratt ta' impjeg.
- 35 Konsegwentement, it-tielet domanda fil-Kawzi C-152/20 u C-218/20, kif magħmula f'termini kemxejn diverġenti f'dawn iż-żewġ kawzi, għandhom jinftiehem bħala li huma intizi essenzjalment sabiex isir magħruf jekk l-Artikolu 8 tar-Regolament Ruma I għandux jiġi interpretat fis-sens li
- minn naħa, il-partijiet f'kuntratt individwali ta' impjeg jitqiesu li huma liberi jagħzlu l-liġi applikabbli għal dan il-kuntratt anki meta dispożizzjoni nazzjonali timponi li fl-imsemmi kuntratt tiġi inkluża klawżola li tipprovdi li t-termini kuntrattwali jkunu kkompletati bil-liġi nazzjonali tax-xogħol, u
 - min-naħa l-oħra, il-partijiet f'kuntratt individwali ta' impjeg jitqiesu li huma liberi jagħzlu l-liġi applikabbli għal dan il-kuntratt anki jekk il-klawżola kuntrattwali dwar din l-għażla tkun redatta mill-persuna li timpjega, u l-ħaddiem sempliċement jaċċettaha.
- 36 Qabelxejn għandu jifakkar li l-Artikolu 3 tar-Regolament Ruma I, li għalih jirreferi l-Artikolu 8 tal-istess regolament, jistabbilixxi l-prinċipju ta' awtonomija tar-rieda fil-qasam tal-kunflitt tal-liġijiet (ara, f'dan is-sens, is-sentenzi tat-18 ta' Ottubru 2016, Nikiforidis, C-135/15, EU:C:2016:774, punt 42, u tas-17 ta' Ottubru 2013, Unamar, C-184/12, EU:C:2013:663, punt 49). Din id-dispożizzjoni tippermetti lill-partijiet f'kuntratt jagħzlu liberament il-liġi li tirregola l-kuntratt tagħhom. Konformement mal-Artikolu 3(1) tal-imsemmi regolament, l-għażla tal-liġi applikabbli għandha tkun espressa jew tirriżulta b'mod ċert mid-dispożizzjonijiet tal-kuntratt jew miċ-ċirkustanzi tal-kawża. Din l-għażla għandha tirriżulta mingħajr ekwivoku mill-istipulazzjonijiet kuntrattwali jew miċ-ċirkustanzi tal-kawża.
- 37 Sussegwentement, għal dak li jirrigwarda r-rekwiżit li l-għażla tal-liġi applikabbli għandha tkun libera, fis-sens tal-Artikolu 3 tar-Regolament Ruma I, il-qorti tar-rinviju tindika li l-qari flimkien tal-Artikolu 2(1) tad-Digriet Nru 64/2003 u tal-kuntratt-qafas tal-kuntratt individwali tal-impjeg anness miegħu jissuġġerixxi li l-partijiet fil-kuntratti inkwistjoni fil-kawża prinċipali huma, kuntrarjament għal dan ir-rekwiżit, obbligati jagħzlu l-liġi Rumena.
- 38 Fl-osservazzjonijiet bil-miktub tiegħu, il-Gvern Rumien isostni madankollu li d-dritt nazzjonali ma jipprevedix obbligu li tintgħażel il-liġi Rumena bħala l-liġi applikabbli għall-kuntratt. Huwa biss fil-każ fejn il-partijiet jagħmlu, fuq inizjattiva tagħhom stess, din l-għażla li huma jkollhom jikkonformaw ruħhom mad-Digriet Nru 64/2003 u jfasslu l-kuntratt tagħhom konformement mal-kuntratt-qafas li huwa anness ma' dan id-digriet, li jimplika l-applikazzjoni komplementari tal-Kodiċi tax-Xogħol Rumien. Għaldaqstant, l-inklużjoni ta' klawżola bħal dik imsemmija mill-qorti tar-rinviju hija konsegwenza tal-għażla mill-partijiet tal-liġi applikabbli għall-kuntratt.
- 39 Hija biss il-qorti tar-rinviju li għandha tevalwa jekk din l-aħħar interpretazzjoni tad-dritt nazzjonali hijiex eżatta u għaldaqstant tivverifika li l-preżenza fil-kuntratt ta' klawżola li tipprevedi l-applikazzjoni tal-Kodiċi tax-Xogħol Rumien ma tirriflettix obbligu għall-partijiet li jagħzlu l-liġi Rumena, iżda tikkonferma l-għażla impliċita u libera ta' din il-liġi min-naħa tagħhom, konformement mal-Artikolu 3 tar-Regolament Ruma I.

- 40 Fl-ahhar nett, għal dak li jirrigwarda l-kwistjoni dwar jekk l-inklużjoni, mill-persuna li timpjega, f'kuntratt ta' impjieg redatt minn qabel, ta' klawżola li tipprevedi l-għażla tal-liġi applikabbli tippermettix li tiġi kkonstatata l-assenza ta' għażla libera, li tmur kontra l-Artikolu 3 tar-Regolament Ruma I, għandu jiġi rrilevat li dan ir-regolament ma jipprojbix l-użu ta' klawżoli standard redatti minn qabel mill-persuna li timpjega. Il-libertà tal-għażla, fis-sens ta' din id-dispożizzjoni, tista' tiġi eżerċitata billi jinghata l-kunsens għal tali klawżola u ma hijiex ikkontestata minhabba s-sempliċi fatt li din l-għażla ssir abbażi ta' klawżola redatta u inkluża mill-persuna li timpjega fil-kuntratt.
- 41 Fid-dawl ta' dak kollu li ntqal, ir-risposta għat-tielet domanda fil-Kawzi C-152/20 u C-218/20 għandha tkun li l-Artikolu 8 tar-Regolament Ruma I għandu jiġi interpretat fis-sens li:
- minn naħa, il-partijiet f'kuntratt individwali ta' impjieg jitqiesu li huma liberi jagħzlu l-liġi applikabbli għal dan il-kuntratt anki meta l-istipulazzjonijiet kuntrattwali jkunu kkompletati bil-liġi nazzjonali tax-xogħol skont dispożizzjoni nazzjonali, sakemm id-dispożizzjoni nazzjonali inkwistjoni ma tobbligax lill-partijiet jagħzlu l-liġi nazzjonali bħala l-liġi applikabbli għall-kuntratt, u
 - min-naħa l-oħra, il-partijiet f'kuntratt individwali ta' impjieg jitqiesu li huma, bħala prinċipju, liberi jagħzlu l-liġi applikabbli għal dan il-kuntratt anki jekk il-klawżola kuntrattwali dwar din l-għażla tkun redatta mill-persuna li timpjega, u l-ħaddiem sempliċement jaċċettaha.

Fuq l-ispejjeż

- 42 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (L-Ewwel Awla) taqta' u tiddeċiedi:

1) L-Artikolu 8(1) tar-Regolament (KE) Nru 593/2008 tal-Parlament Ewropew u tal-Kunsill tas-17 ta' Ġunju 2008 dwar il-liġi applikabbli għall-obbligazzjonijiet kuntrattwali (Ruma I), għandu jiġi interpretat fis-sens li, meta l-liġi li tirregola l-kuntratt individwali ta' impjieg tkun intgħażlet mill-partijiet f'dan il-kuntratt, u meta din tkun differenti minn dik applikabbli skont il-paragrafi 2, 3 jew 4 ta' dan l-artikolu, hemm lok li tiġi eskluża l-applikazzjoni ta' din il-liġi tal-ahhar, bl-eċċezzjoni ta' "dispożizzjonijiet li ma jistgħux jiġu derogati bi ftehim", taht dik il-liġi, fis-sens tal-Artikolu 8(1) ta' dan ir-regolament, li tahtu jistgħu, fil-prinċipju, jaqgħu r-regoli dwar is-salarju minimu.

2) L-Artikolu 8 tar-Regolament Nru 593/2008 għandu jiġi interpretat fis-sens li:

- minn naħa, il-partijiet f'kuntratt individwali ta' impjieg jitqiesu li huma liberi jagħzlu l-liġi applikabbli għal dan il-kuntratt anki meta l-istipulazzjonijiet kuntrattwali jkunu kkompletati bil-liġi nazzjonali tax-xogħol bis-saħħa ta' dispożizzjoni nazzjonali, sakemm id-dispożizzjoni nazzjonali inkwistjoni ma tobbligax lill-partijiet jagħzlu l-liġi nazzjonali bħala l-liġi applikabbli għall-kuntratt, u

- **min-naħa l-oħra, il-partijiet f'kuntratt individwali ta' impjieg jitqiesu li huma, bħala prinċipju, liberi jagħzlu l-liġi applikabbli għal dan il-kuntratt anki jekk il-klawżola kuntrattwali dwar din l-għażla tkun redatta mill-persuna li timpjega, u l-ħaddiem semplicement jaċċettaha.**

Firem